

اللہ اور رسول کے شیر
رَضِيَ اللهُ عَنْهُ
حضرت امیر حمزہ

02 April 2026

ہفتہ وار سنتوں بھرے اجتماع میں ہونے والا
سنتوں بھرا بیان

(For Islamic Brothers)

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوَةُ وَالسَّلَامُ عَلٰى خَاتَمِ النَّبِيِّنَّ ط

اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ بِسْمِ اللّٰهِ الرَّحْمٰنِ الرَّحِيْمِ ط

اَلصَّلٰوَةُ وَالسَّلَامُ عَلَيْكَ يَا رَسُوْلَ اللّٰهِ وَعَلٰى اِيْلِكَ وَاَصْحٰبِكَ يَا حَبِيْبَ اللّٰهِ

اَلصَّلٰوَةُ وَالسَّلَامُ عَلَيْكَ يَا اَبِيَّ اللّٰهِ وَعَلٰى اِيْلِكَ وَاَصْحٰبِكَ يَا تُوْرَ اللّٰهِ

نَوِيْتُ سُنَّتِ الْاِعْتِكَافِ (ترجمہ: میں نے سنتِ اعتکاف کی نیت کی)

پیارے اسلامی بھائیو! جب کبھی داخل مسجد ہوں، یاد آنے پر اعتکاف کی نیت

کر لیا کریں کہ جب تک مسجد میں رہیں گے اعتکاف کا ثواب ملتا رہے گا۔ یاد رکھئے! مسجد میں

کھانے، پینے، سونے یا سحری، افطاری کرنے، یہاں تک کہ آپ زَم زَم یاد م کیا ہو اپنی پینے کی

بھی شرعاً اجازت نہیں، البتہ اگر اعتکاف کی نیت ہوگی تو یہ سب چیزیں ضہ منماً جائز ہو جائیں

گی۔ اعتکاف کی نیت بھی صرف کھانے، پینے یا سونے کے لئے نہیں ہونی چاہئے بلکہ اس کا مقصد

اللہ تعالیٰ کی رضا ہو۔ ”فتاویٰ شامی“ میں ہے: اگر کوئی مسجد میں کھانا، پینا، سونا چاہے تو اعتکاف کی

نیت کر لے، کچھ دیر ذکر اللہ کرے، پھر جو چاہے کرے (یعنی اب چاہے تو کھانی یا سو سکتا ہے)

درودِ پاک کی فضیلت

مسلمانوں کی پیاری امی جان حضرت عائشہ صدیقہ رضی اللہ عنہا سے روایت ہے، رسول

رحمت، شفیع اُمت صلی اللہ علیہ وآلہ وسلم نے فرمایا: جب بندہ مجھ پر درودِ پاک پڑھتا ہے تو اس کی

برکت سے ایک فرشتہ اللہ پاک کی بارگاہ میں حاضر ہوتا ہے، اس فرشتے کے لئے حکم ہوتا

ہے: اسے میرے بندے کی قبر کے پاس لے جاؤ! تاکہ یہ میرے بندے کے لئے مغفرت کی

دُعا کرتا رہے اور میرے بندے کی آنکھیں ٹھنڈی ہوتی رہیں۔⁽¹⁾

ابو جہل خود ہی بک بک کر کے چپ ہو گیا اور چلا گیا۔ پیارے آقا صَلَّی اللہُ عَلَیْہِ وَاٰلِہٖ وَسَلَّمَ بھی یہاں سے تشریف لے گئے۔ کچھ ہی دیر گزری تھی کہ آپ صَلَّی اللہُ عَلَیْہِ وَاٰلِہٖ وَسَلَّمَ کے پیارے پیارے چچا جان حضرت امیر حمزہ رضی اللہ عنہ (جو اس وقت تک مسلمان نہیں ہوئے) تھے، آپ کا یہاں سے گزر ہوا، کسی نے بتایا کہ حمزہ! ابو جہل نے آج تمہارے بھتیجے کے ساتھ بہت بد تمیزی کی ہے۔ یہ معاملہ سننے ہی آپ غصے میں آگئے اور سیدھے ابو جہل کے پاس پہنچے اور ڈائریکٹ اس کی پٹائی شروع کر دی۔

ابو جہل نے اپنی صفائی دیتے ہوئے کہا: اے حمزہ! کیا آپ دیکھتے نہیں کہ مُحَمَّدٌ (صلی اللہ علیہ وَاٰلِہٖ وَسَلَّمَ) کیسا دین لائے ہیں؟ حضرت امیر حمزہ رضی اللہ عنہ اس وقت تک ایمان نہیں لائے تھے مگر اس وقت آپ کے دل و دماغ پر اپنے بھتیجے (یعنی حضور اکرم، نورِ مُجَسَّم صلی اللہ علیہ وَاٰلِہٖ وَسَلَّمَ) کی محبت غالب تھی، آپ نے ابو جہل کی بات سُن کر فرمایا: تم واقعی بد عقل ہو کہ اپنے ہاتھوں کے بنائے ہوئے پتھروں کو خُدا مانتے ہو۔ میں گواہی دیتا ہوں کہ اللہ پاک کے سوا کوئی معبود نہیں اور مُحَمَّدٌ صَلَّی اللہُ عَلَیْہِ وَاٰلِہٖ وَسَلَّمَ اللہ کے سچے رسول ہیں۔⁽¹⁾

اس وقت حضرت امیر حمزہ رضی اللہ عنہ کے دل پر محبتِ مصطفیٰ غالب تھی، آپ نے کلمہ شہادت پڑھ لیا، فرماتے ہیں: بعد میں مجھے اس بارے میں پریشانی ہوئی، میں نے ساری رات سوچ بچار میں گزاری، صبح کو حرمِ کعبہ میں حاضر ہوا اور گڑ گڑا کر اللہ پاک کی بارگاہ میں دُعا کی کہ یا اللہ پاک! میرا سینہ حق کے لئے کھول دے اور مجھ سے شک دُور فرما، ابھی میں نے دُعا پوری بھی نہ کی تھی کہ میرے دل سے شک دُور ہوا اور دینِ اسلام پر یقین پختہ ہو گیا، پھر میں

1... تفسیر کبیر، پارہ: 8، سورہ انعام، تحت الآیہ: 122، جلد: 5، صفحہ: 134۔

بارگاہ رسالت میں حاضر ہوا، آپ صَلَّى اللهُ عَلَيْهِ وَآلِهِ وَسَلَّمَ کی خدمت میں تمام صورتِ حال پیش کی تو آپ صَلَّى اللهُ عَلَيْهِ وَآلِهِ وَسَلَّمَ نے بھی میرے حق میں دُعا فرمائی۔⁽¹⁾

امیر حمزہ رَضِيَ اللهُ عَنْهُ کی شان میں آیت اتری

پیارے اسلامی بھائیو! حضرت امیر حمزہ رَضِيَ اللهُ عَنْهُ دولتِ اسلام سے مالا مال ہوئے تو اس وقت آپ کی شان میں یہ آیت کریمہ نازل ہوئی:

أَوْ مَنْ كَانَ مَيِّتًا فَأَحْيَيْنَاهُ وَجَعَلْنَا لَهُ نُورًا
تَرَاهُ كَنُورِ الْعِزْفَانِ : اور کیا وہ جو مردہ تھا پھر ہم
يَمْسُحُ بِهِ فِي النَّاسِ (پارہ: 8، سورہ انعام: 122) نے اسے زندہ کر دیا اور ہم نے اس کے لیے ایک
نور بنا دیا جس کے ساتھ وہ لوگوں میں چلتا ہے

--*

مجھ سے کس طرح بیاں شان ہو حضرت حمزہ اکل شہیدوں میں وہ ذی شان ہو حضرت حمزہ
آپ کے دم سے بڑھی شوکتِ اسلام شہابِ باعثِ قوتِ ایمان ہو حضرت حمزہ
آپ کو بخشا گیا سید شہدا کا لقب دین پہ اس طرح قربان ہو حضرت حمزہ
شاہِ کونین سے یوں کر گئے تکمیلِ وفا جان سے آقا پہ قربان ہو حضرت حمزہ
صَلُّوا عَلَى الْحَبِيبِ! صَلَّى اللهُ عَلَى مُحَمَّدٍ

حلم اور بردباری اپنائیے!

پیارے اسلامی بھائیو! حضرت امیر حمزہ رَضِيَ اللهُ عَنْهُ کا اسلام لانے کا واقعہ... جو ابھی ہم
نے سنا، اس میں حلمِ مصطفیٰ کی شان دیکھئے! ابو جہل بد بخت جو تھا ہی جاہلوں کا سردار، یہ بکواس
کرتا رہا، کرتا رہا، گالیاں بکتا رہا، مگر پیارے محبوب صَلَّى اللهُ عَلَيْهِ وَآلِهِ وَسَلَّمَ نے جواب میں ایک

لفظ بھی ارشاد نہ فرمایا، اس حِلْم کی برکت یوں ظاہر ہوئی کہ حضرت امیر حمزہ رَضِيَ اللهُ عَنْهُ کلمہ پڑھ کر مسلمان ہو گئے۔

کوئی گالی سناتا تھا، کوئی پتھر اٹھاتا تھا | کوئی توحید پر ہنستا تھا، کوئی منہ چڑاتا تھا
مگر وہ منیعِ حِلْم و صفا خاموش رہتا تھا | دُعائے خیر کرتا تھا، جفا و ظلم سہتا تھا⁽¹⁾

اللہ پاک کی راہ میں تکالیف برداشت کرنا سنت ہے

پیارے اسلامی بھائیو! دیکھا آپ نے! ہمارے پیارے پیارے آقا، مکی مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ نے اسلام کی خاطر کیسی کیسی تکالیف اٹھائیں! یہ سب کچھ گھل کر نیکی کی دعوت شروع کرنے کے بعد ہوا۔ لہذا جب بھی نیکی کی دعوت دینے کے سبب کوئی تکلیف اٹھانی پڑ جائے تو مکی مدنی آقا، رسولِ خُدَا صَلَّى اللهُ عَلَيْهِ وَآلِهِ وَسَلَّمَ کو راہِ تبلیغِ اسلام میں پیش آنے والی تکالیف کو یاد کر کے اللہ پاک کا شکر ادا کیجئے کہ اس نے دین کی خاطر سختیاں جھیلنے والی سنت ادا کرنے کی سعادت بخشی۔ اس طرح اِنْ شَاءَ اللهُ الْكَرِيمِ! شیطان ناکام و نامراد ہو گا اور صبر کرنا آسان ہو جائے گا۔

یقیناً راہِ خُدَا میں تکلیفیں اٹھانا بھی سنت اور ان پر صبر کرنا بھی سنت اور باوجود سخت ترین مشکلات کے نیکی کی دعوت کا سلسلہ جاری رکھنا بھی سنت ہے۔⁽²⁾

سنتیں عام کریں، دین کا ہم کام کریں | نیک ہو جائیں مسلمان مدینے والے!
صَلُّوا عَلَى الْحَبِيبِ! صَلَّى اللهُ عَلَى مُحَمَّدٍ

1... شاہنامہ اسلام، حصہ: اول، ص 118 ملتقطاً۔

2... بھیانک اوٹ، صفحہ: 6۔

حضرت امیر حمزہ رضی اللہ عنہ کا مختصر تعارف

پیارے اسلامی بھائیو! حضرت امیر حمزہ رضی اللہ عنہ ہمارے پیارے آقا، کئی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم کے پیارے چچا جان ہیں، آپ پیارے نبی، رسول ہاشمی صَلَّی اللہُ عَلَیْہِ وَاٰلِہٖ وَسَلَّم کی ولادتِ باسعادت سے 2 سال پہلے دُنیا میں تشریف لائے۔ آپ کے 4 مشہور القاب ہیں: (1): اَسَدُ اللہِ (اللہ کا شیر) (2): اَسَدُ الرَّسُولِ (رسول پاک صَلَّی اللہُ عَلَیْہِ وَاٰلِہٖ وَسَلَّم کا شیر) (3): فَاعِلُ الْخِیْرَاتِ (بہت بھلائی کے کام کرنے والا) اور (4): سَيِّدُ الشُّہَدَاءِ۔ (1)

پیارے آقا صَلَّی اللہُ عَلَیْہِ وَاٰلِہٖ وَسَلَّم سے 3 رشتے

حضرت امیر حمزہ رضی اللہ عنہ کئی جہتوں سے رسول اکرم، نورِ مَجَسَّم صَلَّی اللہُ عَلَیْہِ وَاٰلِہٖ وَسَلَّم کے رشتے دار ہیں: (1): آپ رسول کریم، رءوف و رحیم صَلَّی اللہُ عَلَیْہِ وَاٰلِہٖ وَسَلَّم کے چچا جان ہیں: (2): حضرت امیر حمزہ رضی اللہ عنہ کی والدہ اُمِّ مصطفیٰ سیدہ آمنہ رضی اللہ عنہا کی چچا زاد بہن ہیں، یوں حضرت امیر حمزہ رضی اللہ عنہ پیارے نبی، رسول ہاشمی صَلَّی اللہُ عَلَیْہِ وَاٰلِہٖ وَسَلَّم کے خالہ زاد بھائی ہوئے (3): حضرت امیر حمزہ رضی اللہ عنہ سرورِ عالم، نورِ مَجَسَّم صَلَّی اللہُ عَلَیْہِ وَاٰلِہٖ وَسَلَّم کے رضاعی بھائی بھی ہیں کہ حضرت ثُوْبَیْبہ اور حضرت حلیمہ سعدیہ رضی اللہ عنہما جو رسول خُدا، احمدِ مجتبیٰ صَلَّی اللہُ عَلَیْہِ وَاٰلِہٖ وَسَلَّم کی رضاعی مائیں ہیں، حضرت امیر حمزہ رضی اللہ عنہ نے بھی ان دونوں سے دودھ نوش فرمایا ہے۔ (2)

کیا پوچھتے ہو کیا ہیں حضرت امیر حمزہ
حیرت کی انتہا ہیں حضرت امیر حمزہ

1... شرح زرقاتی مواہب الدنیہ، جلد: 4، صفحہ: 470، اُسد الغابۃ، جلد: 2، صفحہ: 67۔

2... اُسد الغابۃ، جلد: 2، صفحہ: 67۔

اللہ رے یہ نسبت، اللہ رے یہ عظمت
سرکار کے چچا ہیں حضرت امیر حمزہ

پیارے آقا صَلَّی اللهُ عَلَيْهِ وَآلِهِ وَسَلَّمَ کا پسندیدہ نام

پیارے اسلامی بھائیو! ہمارے آقا و مولیٰ، محمد مصطفیٰ صَلَّی اللهُ عَلَيْهِ وَآلِهِ وَسَلَّمَ اپنے چچا جان حضرت امیر حمزہ رَضِيَ اللهُ عَنْهُ سے بہت محبت فرمایا کرتے تھے، حضرت جابر رَضِيَ اللهُ عَنْهُ فرماتے ہیں: ایک مرتبہ ایک شخص بارگاہ رسالت میں حاضر ہوا اور عرض کیا: یا رسول اللہ صَلَّی اللهُ عَلَيْهِ وَآلِهِ وَسَلَّمَ! ہمارے ہاں بیٹے کی ولادت ہوئی ہے، اس کا نام کیا رکھیں؟ رسول رحمت، شفیع اُمت صَلَّی اللهُ عَلَيْهِ وَآلِهِ وَسَلَّمَ نے فرمایا: مجھے اپنے چچا حمزہ بن عبدالمطلب کا نام بہت پسند ہے، اپنے بچے کا یہی نام رکھو...! (1)

اللہ پاک نے اچھا وعدہ فرمایا

پارہ: 20، سورہ قصص، آیت: 61 میں ارشاد ہوتا ہے:

أَفَمَنْ وَعَدْنَاهُ وَعَدًّا حَسَنًا فَهُوَ لَا يَأْتِيهِ كَمَنْ
مَتَّعْنَاهُ مَتَاعَ الْحَيَاةِ الدُّنْيَا ثُمَّ هُوَ يَوْمَ الْقِيَامَةِ
مِنَ الْمُخْضَرِّينَ ①

(پارہ: 20، سورہ قصص: 61)

ترجمہ کُرْ الْعِزْفَان: تو وہ شخص جس سے ہم نے اچھا وعدہ کیا ہوا ہے پھر وہ اس (وعدے) سے ملنے والا (بھی) ہے کیا وہ اس شخص جیسا ہے جسے ہم نے (صرف) دنیوی زندگی کا ساز و سامان فائدہ اٹھانے کو دیا ہو پھر وہ قیامت کے دن گرفتار کر کے حاضر کئے جانے والوں میں سے ہو۔

اس آیت کریمہ میں بتایا گیا کہ 2 شخص ہیں: (1): ایک وہ ہے جس کے ساتھ اللہ پاک نے جنت کا وعدہ فرمایا اور وہ ضرور جنت میں پہنچ جائے گا اور (2): دوسرا وہ ہے جسے دُنوی مال عطا کیا گیا، پھر قیامت کے دن اسے گرفتار کر کے لایا جائے گا، کیا یہ دونوں برابر ہو سکتے ہیں؟ ہر گز نہیں ہو سکتے۔ مفسرین کرام فرماتے ہیں: یہ آیت کریمہ بھی حضرت امیر حمزہ اور ابو جہل کے متعلق نازل ہوئی، اس آیت میں وہ شخص جس سے اللہ پاک نے جنت کا وعدہ فرمایا، اس سے مراد حضرت امیر حمزہ رَضِيَ اللهُ عَنْهُ ہیں اور وہ شخص جسے دُنوی مال دیا گیا مگر قیامت کے روز اسے گرفتار کر کے لایا جائے گا، اس سے مراد ابو جہل ہے۔⁽¹⁾

اللہ ورسول کا شیر

معجم کبیر میں ہے: اللہ پاک کے آخری نبی، رسولِ ہاشمی صَلَّی اللهُ عَلَيْهِ وَآلِهِ وَسَلَّمَ نے فرمایا: اس ذات کی قسم جس کے قبضے میں میری جان ہے! بے شک ساتویں آسمان پر لکھا ہے: حَمَزَةُ بْنُ عَبْدِ الْمُطَّلِبِ أَسَدُ اللَّهِ وَأَسَدُ رَسُولِهِ یعنی حضرت حمزہ بن عبد الْمُطَّلِبِ اللہ اور اس کے رسول کے شیر ہیں۔⁽²⁾

وہی شیر ہیں خُدا کے اور شیرِ مصطفےٰ کے | ہیں مُحِبِّ حَبِيبِ دَاوَرِ آقَا امیر حمزہ!

حضرت حمزہ جنت میں ٹیک لگائے ہوئے

حضرت عبد اللہ بن عباس رَضِيَ اللهُ عَنْهُما سے روایت ہے، اللہ پاک کے آخری نبی، رسولِ ہاشمی صَلَّی اللهُ عَلَيْهِ وَآلِهِ وَسَلَّمَ نے فرمایا: رات میں جنت میں داخل ہو تو دیکھا؛ حمزہ (رَضِيَ اللهُ عَنْهُ) اپنے دوستوں کے ساتھ موجود تھے۔⁽³⁾

1... ذِخْرُ الْعَقْبِيِّ، صفحہ: 300-

2... معجم کبیر، جلد: 2، صفحہ: 266، حدیث: 2881-

3... استیعاب، باب جعفر، جلد: 1، صفحہ: 314 ملقطاً.

ایک روایت میں ہے، فرمایا: رات میں جنت میں داخل ہوا تو دیکھا: حضرت جعفر طیار رَضِيَ اللهُ عَنْهُ فرشتوں کے ساتھ ہوا میں اڑ رہے تھے جبکہ حضرت حمزہ رَضِيَ اللهُ عَنْهُ تخت پر ٹیک لگائے بیٹھے تھے۔⁽¹⁾

حضرت امیر حمزہ رَضِيَ اللهُ عَنْهُ کی شہادت

پیارے اسلامی بھائیو! 15 شوال، سن 3 ہجری کو حق و باطل کا عظیم معرکہ ہوا، جسے غزوہ اُحد کہا جاتا ہے، غزوہ اُحد میں حضرت امیر حمزہ رَضِيَ اللهُ عَنْهُ بھی شریک تھے، آپ بہت بہادری سے لڑے، آخر شہادت کے بلند رتبے پر فائز ہوئے⁽²⁾ بوقت شہادت آپ کی عمر مبارک 57 سال تھی۔⁽³⁾

سرداری تمہیں حاصل ہے سارے شہیدوں کی | یوں حق کی حفاظت میں کی جانِ فدا حمزہ
احسان نہ بھولے گا میدانِ اُحد تیرا | ہے اس کی شبِ جاں میں اب تیری ضیا حمزہ

شہادتِ امیر حمزہ پر غمِ مصطفیٰ

روایات میں ہے: سرکارِ عالی و قار، کمی مدنی تاجدار صَلَّی اللهُ عَلَيْهِ وَآلِهِ وَسَلَّمَ اپنے چچا جان حضرت امیر حمزہ رَضِيَ اللهُ عَنْهُ کی لاش مبارک کے پاس کھڑے ہوئے اور فرمایا: يَا حَمِزَةُ اے حمزہ! يَا عَمَّ رَسُولِ اللهِ اے رسول اللہ کے چچا جان! يَا اَسَدَ اللهِ وَاسَدَ رَسُولِهِ اے اللہ و رسول کے شیر! يَا حَمِزَةُ يَا فَاعِلَ الْخَيْرَاتِ اے حمزہ! اے بھلائی میں آگے بڑھنے والے! يَا حَمِزَةُ يَا كَاشِفَ الْكُرْبَاتِ اے حمزہ! اے رنج و غم دور کرنے والے! يَا حَمِزَةُ يَا ذَا بَابِ اعْنِ وَجْهِ رَسُولِ اللهِ اے

1... مستدرک، کتاب معرفۃ الصحابہ، جلد: 4، صفحہ: 201، حدیث: 4942۔

2... معرفۃ الصحابہ، جلد: 2، صفحہ: 17۔

3... اُسد الغابہ، جلد: 2، صفحہ: 70۔

حمزہ! اے رسول اللہ صَلَّى اللهُ عَلَيْهِ وَآلِهِ وَسَلَّمَ سے دشمنوں کو دور بھگانے والے! (1)

آپ کے دم سے بڑھی شوکتِ اسلام شہا! | باعثِ ثَوْتِ اِيْمَانِ هُوَ حَضْرَتِ حَمْزَه
 آپ کو بخشتا گیا سید شہدا کا لقب | دِينِ يَهْ اس طَرَحِ قَرْبَانِ هُوَ حَضْرَتِ حَمْزَه
 آپ کے اُسُوهُ حَسَنَه يَهْ مَشَاهِدٌ بَهِي چلے | اس نَكَمِ يَهْ يَهْ اِحْسَانِ هُوَ حَضْرَتِ حَمْزَه
 صَلَّوْا عَلَي الْحَبِيْب! | صَلَّى اللهُ عَلَي مُحَمَّد

نمازِ جنازہ و مدفن

غزوہٴ اُحُد میں شہید ہونے والے صحابہ کرام رَضِيَ اللهُ عَنْهُمْ میں سب سے پہلے حضرت امیر حمزہ رَضِيَ اللهُ عَنْهُ کی نمازِ جنازہ ادا کی گئی، پھر ایک ایک شہید کو لایا جاتا، حضرت امیر حمزہ رَضِيَ اللهُ عَنْهُ کے قریب رکھ کر اُس کی نمازِ جنازہ ادا کی جاتی (2) بعض روایات میں ہے کہ 10، 10 شہیدوں کی نمازِ جنازہ ادا کی گئی اور ان 10 میں ہر بار حضرت امیر حمزہ رَضِيَ اللهُ عَنْهُ بھی شریک رہے۔ (3)

فرشتوں نے غسل دیا

حضرت امیر حمزہ رَضِيَ اللهُ عَنْهُ کو حضرت ابو بکر، حضرت عمر فاروق اور حضرت علی المرتضیٰ رَضِيَ اللهُ عَنْهُمْ نے قبر شریف میں اُتارا، اللہ پاک کے آخری نبی، رسولِ ہاشمی صَلَّى اللهُ عَلَيْهِ وَآلِهِ وَسَلَّمَ قبر کے کنارے پر تشریف فرماتھے، آپ صَلَّى اللهُ عَلَيْهِ وَآلِهِ وَسَلَّمَ نے فرمایا: میں نے دیکھا؛ فرشتے حضرت حمزہ رَضِيَ اللهُ عَنْهُ کو غسل دے رہے ہیں۔ (4)

1... ذُخَايْرُ الْعُقَبِي، صفحہ: 306-

2... طَبَقَاتُ الْكُبْرَى، جلد: 3، صفحہ: 7-

3... سُنَنِ كَبْرِی لِّلْبَيْهَقِي، ابواب الشہید، جلد: 4، صفحہ: 157، حدیث: 6804-

4... طَبَقَاتُ الْكُبْرَى، جلد: 3، صفحہ: 7-

مزار مبارک

حضرت امیر حمزہ رَضِيَ اللهُ عَنْهُ کا مزار مبارک مدینہ منورہ میں جبل اُحد کے قریب ہے۔ آپ کے مزار مبارک پر دُعاؤں قبول ہوتیں اور مُرادیں سُننی جاتی ہیں۔ اَلْحَمْدُ لِلّٰہِ! عاشقانِ رسول آپ رَضِيَ اللهُ عَنْهُ کے مزار مبارک پر حاضری دیتے، خوب دُعاؤں کرتے اور مَن کی مُرادیں پاتے ہیں۔

خاکِ مزار میں شفا ہے

عَلَّامہ سمہودی رحمۃ اللہ علیہ لکھتے ہیں: حضرت امیر حمزہ رَضِيَ اللهُ عَنْهُ کے مزار مبارک کی بابرکت مٹی خاکِ شفا ہے، قدیم زمانے سے نیک لوگوں کا طریقہ رہا ہے کہ حضرت امیر حمزہ رَضِيَ اللهُ عَنْهُ کے مزار مبارک کی مٹی اٹھا کر لے جاتے اور اسے بطورِ دوا استعمال کرتے ہیں۔⁽¹⁾ اَلْحَمْدُ لِلّٰہِ! شیخ طریقت، امیرِ اہلسنت دَامَتْ بَرَکَاتُہُمُ الْعَالِیَہِ کو دیکھا گیا کہ آپ حضرت امیر حمزہ رَضِيَ اللهُ عَنْهُ کے مزار مبارک کی مبارک خاکِ سِلَائِی کے ساتھ آنکھوں میں لگاتے ہیں۔

مہمانوں کی حفاظت فرمائی

شیخ سعید بن قُطب رحمۃ اللہ علیہ حضرت امیر حمزہ رَضِيَ اللهُ عَنْهُ کے مزار مبارک پر کثرت سے حاضری دیا کرتے تھے۔ عموماً مدینہ منورہ کے رہنے والے عاشقانِ رسول 12 رجب کو حضرت امیر حمزہ رَضِيَ اللهُ عَنْهُ کے مزار مبارک پر حاضری دیتے تھے مگر حضرت سعید بن قُطب رحمۃ اللہ علیہ کچھ دن پہلے ہی حاضر ہو جاتے اور 12 رجب تک وہیں ٹھہرے رہتے تھے۔ شیخ محمد بن عبد اللطیف مالکی رحمۃ اللہ علیہ فرماتے ہیں: ایک روز میں بھی شیخ سعید رحمۃ اللہ علیہ کے ساتھ

1...وفاء الوفاء باخبار دار المصطفیٰ، الفصل السادس، الاستشفاء بتراب صعیب، جلد: 1، صفحہ: 60۔

حضرت امیر حمزہ رَضِيَ اللهُ عَنْهُ کے مزار مبارک پر حاضر ہو گیا، رات ہوئی تو سب لوگ سو گئے، میں ان کی حفاظت کے لئے جاگتا رہا، رات کو میں نے وہاں ایک گھوڑے سوار دیکھا، جو مزار مبارک کے قریب چکر لگا رہا تھا، میں نے اس گھوڑے سوار سے پوچھا: تم کون ہو؟ فرمایا: میرا نام حمزہ بن عبدالمطلب ہے اور میں تم لوگوں کی حفاظت کر رہا ہوں۔ اتنا فرما کر حضرت امیر حمزہ رَضِيَ اللهُ عَنْهُ نظروں سے غائب ہو گئے۔⁽¹⁾

باب الدعاء ہے بے شک جن کا مزار انور | وہ بندہ خدا ہیں حضرت امیر حمزہ

وضاحت: حضرت امیر حمزہ رَضِيَ اللهُ عَنْهُ اللہ پاک کے ایسے خاص بندے ہیں کہ آپ کا مزار پُر انوار دعاؤں کی قبولیت کا (گیٹ وے) یعنی راستہ ہے کہ جو دعائے ان کے مزار شریف پر مانگی جائے ضرور قبول ہوتی ہے۔

حضرت امیر حمزہ رَضِيَ اللهُ عَنْهُ کے 12 اعلیٰ اوصاف

اے عاشقانِ رسول! حدیثِ پاک میں ہے، پیارے آقا، مکی مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ نے حضرت امیر حمزہ رَضِيَ اللهُ عَنْهُ کو مخاطب کر کے آپ کے دو پیارے اور اعلیٰ اوصاف کا ذکر کیا، فرمایا: (1) يَا وَصُولَ الرَّحْمِ اے بہت صلہ رحمی کرنے والے! (2) يَا فَعُولَ الْخَيْرَاتِ اے بہت نیکیاں کرنے والے! (2)

کتنے پیارے 2 اوصاف ہیں، اللہ پاک ہمیں بھی توفیق بخشے، ہمیں بھی یہ دونوں وصف

اپنالینے چاہیں!

1... جامع کرامات اولیا، جلد: 1، صفحہ: 109-تغیر قلیل۔
2... مسند بزار، جلد: 17- صفحہ: 21، حدیث: 9530 بالفاظ دیگر۔

صلہ رحمی کیجئے!

پیارے اسلامی بھائیو! صلہ رحمی یعنی رشتے داروں کے ساتھ نیک سلوک کرنا لازم اور ضروری ہے۔ اللہ پاک قرآن کریم میں فرماتا ہے:

وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ ط مَرْجَمَةٌ كَثْرَةُ الْعِزْفَانِ: اور اللہ سے ڈرو جس کے نام (پارہ: 4، سورہ نساء: 1) پر ایک دوسرے سے مانگتے ہو اور رشتوں (کو توڑنے سے بچو۔)

تفسیر مظہری میں ہے: یعنی تم قطع رحمی (یعنی رشتے داروں سے تعلق توڑنے) سے بچو۔⁽¹⁾ پتا چلا؛ رشتے داری کے معاملے میں ہمیشہ اس بات کا خوف دل میں رکھنا چاہئے کہ کہیں کسی رشتے دار کو مجھ سے تکلیف نہ پہنچ جائے، کہیں کوئی ایسا کام نہ کر بیٹھوں جو رشتے ٹوٹنے کا سبب بن رہا ہو۔

رشتے توڑنے والے پر لعنت

افسوس! جیسے خوفِ خدا ختم ہوتا جا رہا ہے، یونہی رشتوں کی محبت اور فکر بھی دم توڑتی جا رہی ہے، ہمیں ترغیب تو یہ ہے کہ رشتہ ٹوٹنے سے خوف زدہ رہیں، ڈریں کہ کہیں رشتے توڑنے کے گناہ میں نہ پڑ جاؤں مگر حالت ایسی ہے کہ لوگ رشتے توڑنے کے طریقے تلاش کرتے ہیں ❁ جی ہاں! شادی وغیرہ کا موقع ہو ❁ رشتے داروں میں خوشی غمی کا کوئی معاملہ ہو، لوگ بہانے ڈھونڈتے ہیں، تلاش کیا جاتا ہے کہ کس بات کو بنیاد بنا کر میں جھگڑا ڈالوں؟ کچھ ایسا ہو کہ میں روٹھوں اور سب مجھے منانے آئیں۔ ایسا خاندانوں میں ہوا کرتا ہے۔ یہ بہت بُری بات ہے، اللہ پاک قرآن کریم میں فرماتا ہے:

1... مظہری، پارہ: 4، سورہ نساء، زیر آیت: 1، جلد: 2، صفحہ: 4۔

وَيَقْتُطُونَ مَا أَمَرَ اللَّهُ بِهِ أَنْ يُؤْصَلَ تَرْجِمَهُ كَثْرَةُ الْعِزْفَانِ : اور جسے جوڑنے کا اللہ نے
وَيُفْسِدُونَ فِي الْأَرْضِ أُولَئِكَ لَهُمُ اللَّعْنَةُ حکم فرمایا ہے اسے کاٹتے ہیں اور زمین میں فساد
وَلَهُمْ سَوْءُ الدَّارِ ۝ (پارہ: 13، سورہ رعد: 25) پھیلاتے ہیں ان کیلئے لعنت ہی ہے اور ان کیلئے
برا گھر ہے۔

اللہ اکبر! پتا چلا؛ رشتے توڑنے والے پر اللہ پاک کی لعنت برستی ہے۔

رحمت سے محروم لوگ

حضرت ابو ہریرہ رضی اللہ عنہ ایک مرتبہ رسولِ عربی، مکی مدنی صلی اللہ علیہ وآلہ وسلم کی
احادیثِ مبارکہ بیان فرما رہے تھے، اس دوران فرمایا: ہر رشتے داری توڑنے والا ہماری محفل
سے اٹھ جائے۔ ایک نوجوان اٹھ کر اپنی پھوپھی کے ہاں گیا جس سے اُس کا کئی سال پُرانا
جھگڑا تھا، جب دونوں ایک دوسرے سے راضی ہو گئے تو اُس نوجوان سے پھوپھی نے کہا: تم
جا کر اس کا سبب پوچھو، آخر ایسا کیوں ہوا؟ (یعنی ابو ہریرہ رضی اللہ عنہ کے اعلان کی کیا حکمت ہے؟)
نوجوان نے حاضر ہو کر جب پوچھا، آپ رضی اللہ عنہ نے فرمایا کہ میں نے آقائے دو جہاں،
سرورِ ذیشان صلی اللہ علیہ وآلہ وسلم سے یہ سنا ہے: جس قوم میں رشتے داری توڑنے والا ہو، اُس
قوم پر اللہ کی رحمت کا نزول نہیں ہوتا۔⁽¹⁾

رشتے توڑنے والے کی سُخو ست

اللہ! اللہ! غور فرمائیے! صحابی رسول ہیں، لوگوں کے درمیان تشریف فرما ہیں اور بیان
کیا کر رہے ہیں؟ رحمتِ دو جہاں صلی اللہ علیہ وآلہ وسلم کی مبارک حدیثیں...!! ایسی محفل پر بھی

ایک اور حدیث پاک میں ہے: میں رحمن ہوں اور مادہ رحم میں نے اپنے نام سے نکالا ہے، فَسَنُ وَصَلَهَا وَصَلْتَهُ، وَمَنْ قَطَعَهَا بَتَّئْتُهُ جس نے اسے ملایا، میں اسے ملاؤں گا اور جس نے اسے توڑا میں اُسے توڑوں گا۔⁽¹⁾

جہنم سے دُور کر دینے والا عمل

ایک بندے نے اللہ پاک کے سب سے آخری نبی، رسولِ ہاشمی صَلَّی اللہُ عَلَیْہِ وَاٰلِہٖ وَسَلَّمَ سے عرض کی: مجھے ایسا عمل بتائیے جو مجھے جنت کے قریب اور دوزخ سے دور کر دے۔ اللہ پاک کے محبوب صَلَّی اللہُ عَلَیْہِ وَاٰلِہٖ وَسَلَّمَ نے فرمایا: اللہ پاک کی عبادت کر، کسی چیز کو اس کا شریک نہ بنا، نماز پڑھ، زکوٰۃ ادا کر اور صلہ رحمی کیا کر۔⁽²⁾

عمر بڑھانے والی نیکی

فرمانِ مصطفیٰ صَلَّی اللہُ عَلَیْہِ وَاٰلِہٖ وَسَلَّمَ: جو شخص اپنی روزی میں کشادگی چاہتا ہو یا عمر کی دیرازی چاہتا ہو تو اسے چاہیے کہ صلہ رحمی کرے۔⁽³⁾

اللہ پاک ہمیں صلہ رحمی (یعنی رشتے داروں کے ساتھ بنا کر رکھنے، ان کے ساتھ نیک سلوک کرتے رہنے) کی توفیق نصیب فرمائے۔ آمین بِجَاہِ خَاتِمِ النَّبِیِّیْنَ صَلَّی اللہُ عَلَیْہِ وَاٰلِہٖ وَسَلَّمَ۔

صلہ رحمی کے 10 فائدے

حضرت ابو اللیث سمرقندی رَحِمَہُ اللہُ عَلَیْہِ فرماتے ہیں: صلہ رحمی کرنے کے 10 فائدے ہیں، (1): اللہ پاک کی رضا حاصل ہوتی ہے (2): لوگوں کی خوشی کا سبب ہے (3): فرشتوں کو

1... الادب المفرد، صفحہ: 30، حدیث: 53۔

2... مسلم، کتاب الایمان، باب بیان الایمان الذی... الخ، صفحہ: 30، حدیث: 13۔

3... مسلم، کتاب البر والصلۃ، باب صلۃ الرحم و تحريم قطعتها، صفحہ: 993، حدیث: 2557۔

مَسْرَت ہوتی ہے (4): مسلمانوں کی طرف سے اس شخص کی تعریف ہوتی ہے (5): شیطان کو اس سے رَنج پہنچتا ہے (6): عمر بڑھتی ہے (7): رِزق میں برکت ہوتی ہے (8): فوت ہو جانے والے آباء و اجداد (یعنی مسلمان باپ دادا) خوش ہوتے ہیں (9): آپس میں محبت بڑھتی ہے (10): وفات کے بعد اس کے ثواب میں اضافہ ہو جاتا ہے، کیونکہ لوگ اس کے حق میں دعائے خیر کرتے ہیں۔⁽¹⁾

اللہ پاک ہمیں صلہ رحمی کرنے والا، رشتے جوڑنے والا، لوگوں کے ساتھ نیک سلوک کرنے والا بننے کی توفیق عطا فرمائے۔ صلہ رحمی کا مزید ذہن بنانے اور اس کے فضائل و فوائد وغیرہ کی تفصیلی معلومات کے لئے امیر اہلسنت مولانا محمد الیاس قادری دامت بَرَکاتُہُمُ الْعَالِیَہ کا بہت ہی خوبصورت اور مختصر سا رسالہ ہاتھوں ہاتھ پھوپھی سے صلح کر لی پڑھ لیجئے!

نیکیوں پر حریص ہو جائیے!

فرمانِ آخری نبی، رسولِ ہاشمی صلی اللہ علیہ وآلہ وسلم: اِحْرَاصٌ عَلٰی مَا يَنْفَعُكَ وَاسْتِعْنِ بِاللّٰهِ وَلَا تَعْجُزْ یعنی اس پر حرص کرو جو تمہیں نفع دے اور اللہ سے مدد مانگو اور عاجز نہ ہو۔⁽²⁾

نیکی کے معاملے میں بے صبرے ہو جاؤ...!!

جبکہ مشہور مفسر قرآن مفتی احمد یار خان نعیمی رَحِمَتْهُ اللّٰهُ عَلَيْهِ اِس حدیثِ پاک کے تحت فرماتے ہیں: خیال رہے کہ دُنیاوی چیزوں میں قناعت اور صبر اچھا ہے مگر آخرت کی چیزوں میں حِرْص اور بے صبری اعلیٰ ہے، دین کے کسی درجہ پر پہنچ کر قناعت نہ کر لو آگے بڑھنے کی

1... تنبیہ الغافلین، باب صلہ الرحم، صفحہ: 74 خلاصہ۔

2... مسلم، کتاب القدر، باب فی الامر بالقوة، صفحہ: 1027، حدیث: 2664۔

کوشش کرو۔ (1) اللہ پاک ہمیں نیکیاں کرنے کا حریص بنائے۔

آمِينَ بِجَاهِ خَاتِمِ النَّبِيِّينَ صَلَّى اللهُ عَلَيْهِ وَآلِهِ وَسَلَّمَ۔

نیکیوں میں جلدی کرنا انبیاء کا طریقہ ہے

پیارے اسلامی بھائیو! نیکیوں میں جلدی کرنا نبیوں کا طریقہ ہے۔ قرآن کریم میں ہے:

إِنَّهُمْ كَانُوا يُسْرِعُونَ فِي الْخَيْرَاتِ
ترجمہ: کُنُزُ الْعَرْفَانِ: بیشک وہ نیکیوں میں جلدی کرتے تھے۔ (پارہ: 17، سورۃ انبیاء: 90)

یعنی انبیائے کرام علیہم السلام کا انداز مبارک تھا کہ نیک کاموں میں بہت جلدی فرمایا کرتے تھے۔

صدقہ کرنے میں جلدی فرمائی

صحابی رسول حضرت عقیبہ بن حارث رَضِيَ اللهُ عَنْهُ فرماتے ہیں: ایک مرتبہ میں نے عصر کی نماز مسجد نبوی شریف میں پیارے آقا، مکی مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ کے پیچھے ادا کی، آپ صَلَّى اللهُ عَلَيْهِ وَآلِهِ وَسَلَّمَ نے جو نبی سلام پھیرا، فوراً کھڑے ہوئے اور تیز تیز قدموں کے ساتھ گھر تشریف لے گئے، یہ خلاف معمول انداز مبارک دیکھ کر صحابہ گھبرا گئے، ابھی کچھ ہی دیر گزری تھی کہ آپ صَلَّى اللهُ عَلَيْهِ وَآلِهِ وَسَلَّمَ واپس تشریف لائے اور فرمایا: مجھے یاد آیا کہ سونے کا ایک ٹکڑا گھر رکھا ہے، پس اسے اپنے پاس رکھنا مجھے ناپسند ہوا، لہذا اسے صدقہ کر دینے کا حکم دے آیا ہوں۔ (2)

سُبْحَانَ اللهِ! کیا شان ہے میرے آقا صَلَّى اللهُ عَلَيْهِ وَآلِهِ وَسَلَّمَ کی...!!

1...مرآة المناجیح، جلد: 7، صفحہ: 211۔

2...بخاری، کتاب الاذان، باب من صلی بالناس... الخ، صفحہ: 266، حدیث: 851۔

نیکیوں میں جلدی سنتِ مصطفیٰ ہے

پیارے اسلامی بھائیو! حدیثِ پاک پر غور فرمائیے کہ گھر میں سونے کا ایک ٹکڑا تھا، آپ صَلَّى اللهُ عَلَيْهِ وَآلِهِ وَسَلَّمَ نے اسے صدقہ فرمانا تھا، یہ بھی تو ممکن تھا کہ نماز کے بعد معمول کے مطابق تشریف رکھتے، دُعا فرماتے، صحابہ کرام رَضِيَ اللهُ عَنْهُمْ سے ملاقات ہوتی، پھر سونا صدقہ کر دیا جاتا مگر آپ صَلَّى اللهُ عَلَيْهِ وَآلِهِ وَسَلَّمَ نے ہمیں تعلیم دی، صدقہ فرمانے میں ذرا بھی دیر گوارا نہ فرمائی، فوراً صدقہ کر دیا۔

اللہ! اللہ! ہمارے آقا صَلَّى اللهُ عَلَيْهِ وَآلِهِ وَسَلَّمَ تو سرِ پائینکی ہیں، وہاں تو نیکی کے سوا کسی اور کام کا تصوّر تک نہیں ہو سکتا بلکہ آپ صَلَّى اللهُ عَلَيْهِ وَآلِهِ وَسَلَّمَ تو وہ ہیں کہ جن کی اداؤں کو اپنانا افضل نیکی ہے۔ اس کے باوجود آپ صَلَّى اللهُ عَلَيْهِ وَآلِهِ وَسَلَّمَ نے صدقہ کرنے میں جلدی فرمائی۔ پتا چلا؛ نیکیوں میں جلدی کرنا ہمارے آقا، مکی مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ کا مبارک طریقہ ہے، اس لئے ہمیں بھی چاہئے کہ نیکیوں میں جلدی کیا کریں، بس جیسے ہی موقع مل گیا، اب دِن، گھنٹے اور منٹ تو دُور کی بات، ایک سیکنڈ کا بھی انتظار نہ کریں، فوراً وہ نیکی کر لیں۔

موقعِ غنیمت جانو...!!

اللہ پاک کے نبی، رسولِ ہاشمی صَلَّى اللهُ عَلَيْهِ وَآلِهِ وَسَلَّمَ کا فرمان ہے: مَنْ فَتِحَ لَهُ بَابٌ مِّنْ حَيْبٍ جَسَّ لِنَفْسِهِ بَهْلَانًا كَادِرًا وَرَازَهُ كَهَوْلٍ دِيَا جَاءَهُ، فَلْيَنْتَهِزْهُ تَوْأَسَ چاہئے کہ لپک کر بھلائی کے اس دروازے میں داخل ہو جائے فَإِنَّهُ لَا يَدْرِي مَتَى يُغْلَقُ عَلَيْهِ كَيْونکہ وہ نہیں جانتا کہ یہ دروازہ اس کے لئے کب بند کر دیا جائے گا۔⁽¹⁾

پیارے اسلامی بھائیو! ابھی ہم زندہ ہیں، یہ بھلائی کا دروازہ ہے ❀ سانسیں چل رہی ہیں، یہ بھی بھلائی کا دروازہ ہے ❀ ہمیں نیکی کی دعوت دی گئی، یہ بھی بھلائی کا دروازہ ہے ❀ دل میں نیکی کا خیال آگیا، یہ بھی بھلائی کا دروازہ ہے۔ اب ہمیں چاہئے کہ لپک کر اس دروازے میں داخل ہو جائیں، یعنی فوراً سے پہلے نیکی کر ڈالیں، کچھ دیر بعد، کل، برسوں پر نہ ڈالیں، کیا خبر! کب یہ توفیق چھین لی جائے۔

دُنوی کام میں دیر ہونا اچھا ہے

ہمارے ہاں ایک یہ بھی معاملہ ہے، ہم لوگ دُنیا کے کام کو پہلے اور آخرت کے کام کو بعد میں رکھتے ہیں۔ اگر اس کا الٹ کریں تو ان شاء اللہ الکرامہ! دُنیا بھی سنور جائے گی، آخرت بھی سنور جائے گی۔ حدیث پاک میں ہے: اطمینان ہر چیز میں ہے، سوائے آخرت کے کام کے۔⁽¹⁾

یعنی دُنیاوی کام میں دیر لگانا اچھا ہے کہ ممکن ہے وہ کام خراب ہو اور دیر لگانے میں اس کی خرابی معلوم ہو جائے اور ہم اس سے باز رہیں مگر آخرت کا کام تو اچھا ہی اچھا ہے اسے موقع (Chance) ملتے ہی کر لو کہ دیر لگانے میں شاید موقع جاتا رہے۔ اللہ پاک فرماتا ہے:

فَاسْتَبِقُوا الْخَيْرَاتِ^ط (پارہ: 2، سورہ بقرہ: 148) ترجمہ کثر العزفان: تو تم نیکیوں میں آگے نکل جاؤ۔

شیطان کا خیر میں دیر لگوا کر آخر میں اس سے روک دیتا ہے۔⁽²⁾

نیک کام کل پر مت ڈالتے...!!

پیارے اسلامی بھائیو! افسوس کی بات ہے کہ ہم دُنیا کے ہر کام میں چُستی دکھا لیتے ہیں مگر نیک اعمال میں سُستی ہو جاتی ہے ❀ کھانے کے لئے کبھی نہیں کہتے کہ کل کھالیں گے، نماز کے

1... ابو داؤد، کتاب الادب، باب فی الرفق، صفحہ: 757، حدیث: 4810۔

2... مرآة المناجیح، جلد: 6، صفحہ: 627 ملخصاً۔

لئے کہا جاتا ہے کہ رمضان سے شروع کر لوں گا ﴿﴾ پیسے کمانے کی باری ہو تو آج کے آج ہی کمانے ہیں، دل کرتا ہے کہ بس کل کا سورج نہ نکلے، میں راتوں رات امیر ہو جاؤں، نیک کاموں کے متعلق ذہن بنتا ہے کہ ابھی تو بہت زندگی پڑی ہے، نیکیاں بھی کر ہی لوں گا ﴿﴾ باہر ملک کا ویزا لگوانا ہو، نیا کاروبار شروع کرنا ہو، ذنیوی لحاظ سے کوئی کارنامہ انجام دینا ہو تو ذہن بنتا ہے: کل کرے سو آج، آج کرے سو اب۔ مگر نیکیوں کی باری...!! آج تھک گیا ہوں، آج بہت کام باقی ہیں، آج دل نہیں کر رہا، کل سے، پرسوں سے، اگلے جمعے سے شروع کر لوں گا۔

آہ! افسوس! نیکیوں کے معاملے میں کل کل کرتے کتنی زندگی گزر گئی لیکن یہ کل نہ آئی تھی، نہ آئی ہے، اُلٹا ہم نے ہی قبر میں اتر جانا ہے، تب پچھتاتے ہی رہ جائیں گے۔ صحابی رسول حضرت انس بن مالک رضی اللہ عنہ فرماتے ہیں: تَسْوِيفٌ (یعنی یہ سوچنا کہ عنقریب نیکیاں کر لوں گا، یہ سوچ) شیطان کے لشکروں میں سے بڑا لشکر ہے، آہ! عموماً شیطان اس ذریعے آدمی کو دھوکا دے لیتا ہے۔⁽¹⁾

جہنم والوں کی پکار

حضرت عبداللہ بن مبارک رحمۃ اللہ علیہ فرماتے ہیں: مجھے یہ بات پہنچی ہے کہ اکثر جہنمیوں کی پکار یہ ہوگی: اُفِّ لِسَوْفٍ، اُفِّ لِسَوْفٍ یعنی تُف ہے عنقریب پر، تُف ہے عنقریب پر۔⁽²⁾ مطلب یہ کہ ہم دُنیا میں یہی کہتے رہتے تھے کہ کل کر لوں گا، کل کر لوں گا۔ یہ جو انداز تھا، اس پر تُف ہے، اسی نے ہمیں نیک اعمال سے دُور کر دیا۔

پیارے اسلامی بھائیو! کیسی عبرت کی بات ہے، جہنمیوں کی ایک تعداد ایسی ہوگی کہ وہ دُنیا

1... موسوع ابن ابی دنیا، کتاب قصر الامل، جلد: 3، صفحہ: 349، حدیث: 208۔

2... موسوع ابن ابی دنیا، کتاب قصر الامل، جلد: 3، صفحہ: 351، حدیث: 217۔

میں کل کل کرتے رہے، آج کے آج ہی نیکیوں پر کمر بستہ نہیں ہوئے۔ افسوس! ہمارا حال کچھ ایسا ہی ہے۔ ہمارے ذہنوں میں بہت سارے منصوبے (Plans) ہوتے ہیں، ہمارے دلوں میں بہت سارے خواب ہوتے ہیں، ہم روزانہ اپنے مستقبل کے لئے بہت کچھ سوچتے ہیں، بہت سارے نئے نئے منصوبے تیار کرتے ہیں مگر افسوس! نیک کاموں کے منصوبے تیار نہیں کرتے، ہم نے مرنا بھی ہے، قبر میں اترنا بھی ہے، اللہ پاک کے حضور حاضر بھی ہونا ہے، اس تعلق سے بس ٹالم ٹول ہی کرتے رہتے ہیں مگر یاد رکھ لیجئے! جب ملک الموت حضرت عزرائیل عَلَیْہِ السَّلَام تشریف لے آئیں گے، پھر اس کے بعد کوئی منصوبہ، کوئی خواب باقی نہیں رہ جائے گا، تب صرف ایک ہی چیز باقی ہوگی اور وہ ہمارے اعمال ہیں۔ لہذا ہم نے اس دُنیا میں آگے چل کر کیا کرنا ہے، اچھا گھر، اچھی گاڑی، اچھا کاروبار، یہ سب کچھ ہمارے مستقبل کی سوچ ہے لیکن ہمارا عمل ہماری آج کی ذمہ داری (Responsibility) ہے۔ ہم اپنے دُنوی مستقبل تک پہنچ پاتے ہیں یا نہیں پہنچ پاتے، اس کی کسی کو خبر نہیں ہے، لیکن ہم قبر میں ضرور اتریں گے، اپنے اعمال ساتھ لے کر اتریں گے، یہ ہر مسلمان جانتا ہے۔ لہذا ضروری ہے کہ ہم آج اور ابھی سے اپنے اعمال کی فکر شروع کریں۔

سُنّتوں سے بھائی رشتہ جوڑ تو	نِت نئے فیشن سے منہ کو موڑ تو
نیکیاں کر جلد تو بدیوں سے بھاگ	قبر میں ورنہ بھڑک اٹھے گی آگ
خوب کر ذکرِ خدا و مصطفیٰ	دلِ مدینہ یاد سے ان کی بنا
صَلُّوْا عَلَی الْحَبِیْب!	صَلِّی اللہُ عَلَی مُحَمَّد

نیک اعمال میں جلدی کرو...!!

پیارے آقا، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم نے فرمایا: 7 چیزوں سے پہلے نیک اعمال

میں جلدی کرو! تم کس انتظار میں ہو؟ کیا یہ کہ (1): جھلا دینے والی محتاجی آجائے (2): یا سرکش بنا دینے والی مالداری ہو جائے (3): یا تمہیں کوئی مرض لاحق ہو جائے (4): یا عقل زائل کر دینے والا بڑھاپا آجائے (5): یا اچانک موت آئے (6): یا دجال ظاہر ہو جائے (7): یا قیامت قائم ہو جائے اور قیامت سخت مصیبتوں والی، بہت کڑوی ہے۔⁽¹⁾

پیارے اسلامی بھائیو! کتنا خوبصورت سبق دیا گیا ہے، واقعی ایسا ہوتا ہے؛ ❀ آدمی آخرت کے معاملے میں کل کل کرتا رہتا ہے ❀ پھر کبھی تنگ دستی آجاتی ہے، بندہ کمانے میں مضرُوف ہو جاتا ہے ❀ یا پھر مال بہت ہو جاتا ہے، اس کی دیکھ بھال میں لگ جاتا ہے ❀ یا پھر بیمار پڑ جاتا ہے، یونہی کل کل کرتے بوڑھا ہو جاتا ہے، پھر ہڈیوں میں جان ہی نہیں رہتی، سجدہ کرنا بھی چاہتا ہے تو کر نہیں پاتا ❀ اور کتنے ایسے ہیں، کل کل کرتے رہتے ہیں، کل سے نیکیاں شروع کروں گا، فلاں دن سے نیکیاں شروع کروں گا مگر آہ! اچانک موت آکر دبوچ لیتی ہے اور آدمی نیک اعمال کئے بغیر ہی قبر کے گڑھے میں جا پہنچتا ہے۔ لہذا اس سے پہلے کہ ایسی حالت ہو، ہمیں نیک اعمال پر کمر بستہ ہو جانا چاہئے۔

اللہ پاک ہمیں حضرت امیر حمزہ رضی اللہ عنہ کا فیضان نصیب فرمائے، کاش! صلہ رحمی کا جذبہ اور نیکیوں کی حرص نصیب ہو جائے۔ آمین بجاہِ خاتم النبیین صَلَّى اللہُ عَلَیْہِ وَاٰلِہٖ وَسَلَّمَ

12 دینی کاموں میں سے ایک دینی کام: تفسیر سننے سنانے کا حلقہ

❀ قرآن مجید سیکھنا بہت فضیلت والا کام ہے: ❀ احادیث میں اس طرح مضمون ہے: صحیح اس حال میں کرو کہ یا تم عالم ہو یا طالبِ علمِ دین⁽²⁾ ❀ ایک روایت کے مطابق صحیح کے

1... ترمذی، کتاب الزہد، باب ما جاء فی المباررة بالعمل، صفحہ: 553، حدیث: 2306۔

2... دارمی، المقدمة، باب فی ذهاب العلم، صفحہ: 96، حدیث: 254۔

وقت قرآن مجید کی ایک آیت سیکھنا 100 رکعت نفل پڑھنے سے بہتر ہے۔⁽¹⁾

﴿الْحَمْدُ لِلَّهِ! دُعوتِ اسلامی والے عاشقانِ رسول بعدِ فجر تفسیر سننے سنانے کا حلقہ لگاتے ہیں﴾ اس میں تین قرآنی آیات ﴿ان کا ترجمہ اور تفسیر سنی، سنائی جاتی ہے﴾ فیضانِ سنت سے دُرس ہوتا ہے ﴿شجرہ شریف پڑھا جاتا ہے﴾ دُعا ہوتی ہے اور ﴿آخر میں اشراق، چاشت کے نوافل بھی ادا کئے جاتے ہیں۔

﴿آپ بھی تفسیر سننے سنانے کے حلقے میں شرکت کی عادت بنائیے! اِنْ شَاءَ اللهُ الْكَرِيمُ! بہت برکتیں ملیں گی﴾ حدیثِ پاک کے مطابق جو صبح کے وقت مسجد میں نیکی سیکھنے جائے، اسے عمرے کا ثواب ملتا ہے⁽²⁾ ﴿صبح کا وقت نیکیوں میں گزرے گا تو برکت ملے گی﴾ سارا دن اچھا گزرے گا ﴿صبحِ صبحِ علمِ دین سیکھنے کا موقع نصیب ہو گا﴾ شجرہ شریف کی صورت میں نیک بندوں کا ذکر ہو گا ﴿ان کی محبتِ دل میں بیٹھے گی﴾ اولیائے کرام کی روحانی توجہ ملے گی ﴿ایمان تازہ ہو گا﴾ ان کے وسیلے سے کی گئی دُعاؤں اِنْ شَاءَ اللهُ الْكَرِيمُ! پوری ہوں گی ﴿ایک بڑی برکت یہ کہ نمازِ فجر سے نمازِ اشراق تک مسجد میں رُکنا سنتِ مصطفیٰ ہے﴾⁽³⁾ اس پر عمل کی سعادت مل جائے گی ﴿حدیثِ پاک کے مطابق جو نمازِ فجر کے بعد دُعا اللہ میں مشغول رہے، پھر اشراق، چاشت کے نوافل پڑھے، اسے جہنم کی آگ نہیں چھوئے گی۔﴾⁽⁴⁾ آپ بھی تفسیر سننے سنانے کے حلقے میں شرکت کی نیت کر لیجئے!

1... ابن ماجہ، باب فضل من تعلم القرآن وعلّمه، صفحہ: 48، حدیث: 219۔

2... مستدرک، کتاب العلم، باب من جاء المسجد... الخ، جلد: 1، صفحہ: 281، حدیث: 317۔

3... ترمذی، ابواب السفر، باب ما ذکر مما يستحب من الجلوس... الخ، صفحہ: 171، حدیث: 858 مفہوماً۔

4... شعب الایمان، باب فی الصیام، جلد: 3، صفحہ: 420، حدیث: 3957۔

ویزے مل گئے

ایک اسلامی بھائی تقریباً 14 سال سے بیرون ملک میں ہیں جہاں اُن کا اپنا کاروبار ہے، انہیں ایک بار اپنے کارخانے میں کام کرنے والوں کی ضرورت پڑی۔ انہوں نے ویزوں کے لئے بار بار درخواستیں جمع کروائیں، مگر کافی کوششوں کے باوجود ویزے نہ مل سکے۔ کئی سال یوں نہ گزر گئے، وہ بہت پریشان تھے کیونکہ ملازمین نہ ہونے کی وجہ سے انہیں نقصان اٹھانا پڑ رہا تھا۔ خیر انہوں نے ہمت کر کے ایک مرتبہ پھر درخواست جمع کروائی۔ اسی دوران ایک اسلامی بھائی نے انہیں شجرہ قادریہ عطاریہ سے شجرہ عالیہ کے دُعائیہ اشعار پڑھنے کا مشورہ دیا۔ انہوں نے شجرہ شریف سے دُعائیہ اشعار کو بلا ناغہ پڑھنا شروع کر دیا۔ اَلْحَمْدُ لِلّٰہ! شجرہ قادریہ رضویہ ضیائیہ عطاریہ پڑھنے کی برکت سے اُن کا وہ کام جو کئی سالوں سے نہیں ہو پارہا تھا، حیرت انگیز طور پر چند دنوں میں ہو گیا اور انہیں ویزے مل گئے۔

مُشْکَلِیْنَ حَلِّ کَرِّ شَرِّہِ مُشْکَلِ کُشَاکِہِ وَاسِطَہِ | کَرِّ بَلَائِیْنَ رَدِّ شَہِیْدِہِ کَرِّ بَلَاکِہِ وَاسِطَہِ

صَلُّوْا عَلَی الْحَبِیْبِ! صَلَّی اللّٰہُ عَلَی مُحَمَّدٍ

پیارے اسلامی بھائیو! بیان کو اختتام کی طرف لاتے ہوئے سنت کی فضیلت اور چند آداب زندگی بیان کرنے کی سعادت حاصل کرتا ہوں۔ تاجدارِ رسالت، شہنشاہِ نبوت صَلَّی اللّٰہُ عَلَیْہِ وَاٰلِہٖ وَسَلَّم نے فرمایا: مَنْ أَحَبَّ سُنَّتِیْ فَقَدْ أَحَبَّنِیْ وَمَنْ أَحَبَّنِیْ كَانَ مَعَیْ فِی الْجَنَّةِ جس نے میری سنت سے محبت کی اس نے مجھ سے محبت کی اور جس نے مجھ سے محبت کی وہ جنت میں میرے ساتھ ہو گا۔⁽¹⁾

سینہ تیری سنت کا مدینہ بنے آقا! | جنت میں پڑوسی مجھے تم اپنا بنانا



مسواک کرنے کی سنتیں اور آداب

2 فرامینِ آخری نبی، رسولِ ہاشمی صَلَّی اللہُ عَلَیْہِ وَاٰلِہٖ وَسَلَّم: (1)؛ دو رکعتِ مسواک کر کے پڑھنا

بغیر مسواک کی 70 رکعتوں سے افضل ہے۔ (1)؛ (2)؛ مسواک کا استعمال اپنے لئے لازم کر لو کیونکہ اس میں مُنہ کی صفائی اور اللہ پاک کی رضا کا سبب ہے۔ (2)

اے عاشقانِ رسول! حُضُورِ نبی پاک صَلَّی اللہُ عَلَیْہِ وَاٰلِہٖ وَسَلَّم ہر رات کئی بار مسواک

کرتے تھے، ہر بار سوتے وقت بھی اور بیدار ہوتے وقت بھی ❀ بغیر اچھی نیت کے مسواک کرنے سے طبی فوائد (Physical Benefits) تو حاصل ہوں گے مگر ثواب نہیں ملے گا، مثلاً وُضُو کے لئے مسواک کرنا ہوتیوں تین نیتیں کر لیجئے: رضائے الہی، سنت کی ادائیگی اور ذکر و رُود کے لئے مُنہ کو پاکیزہ کرنے کی غرض سے مسواک کروں گا ❀ مشائخِ کرام فرماتے ہیں: جو شخص مسواک کا عادی ہو مرتے وقت اسے کلمہ پڑھنا نصیب ہوگا۔

﴿اعلان﴾

مسواک کرنے کی بقیہ سنتیں اور آدابِ تربیتی حلقوں میں بیان کیے جائیں گے لہذا ان کو

جاننے کیلئے تربیتی حلقوں میں ضرور شرکت کیجئے۔

﴿یاد دہانی﴾

دو فرامینِ مصطفیٰ صَلَّی اللہُ عَلَیْہِ وَاٰلِہٖ وَسَلَّم: (1) اللہ پاک ہر شب جمعہ (یعنی جمعرات اور جمعہ کی

درمیانی رات) ابتداء سے آخر تک آسمانِ دنیا کی طرف خاص تجلی فرماتا ہے اور فرشتے کو حکم دیتا

1... الترغیب والترہیب، کتاب: الطہارۃ، الترغیب فی السواک، صفحہ: 86، حدیث: 18۔

2... مسند امام احمد، جلد: 2، صفحہ: 438، حدیث: 5869۔

ہے جو یہ اعلان کرتا ہے، ہے کوئی مانگنے والا؟ میں اسے دوں، ہے کوئی توبہ کرنے والا؟ میں اس کی توبہ قبول کروں، ہے کوئی مغفرت چاہنے والا؟ میں اسے بخش دوں۔⁽¹⁾ (2) جو شخص جمعہ کے دن نماز فجر سے پہلے تین بار ”اَسْتَغْفِرُ اللّٰهَ الَّذِي لَا اِلٰهَ اِلَّا هُوَ اَتُوبُ اِلَيْهِ“ پڑھے اس کے گناہ بخش دیئے جائیں گے اگرچہ سمندر کی جھاگ سے زیادہ ہوں۔⁽²⁾

صَلُّوا عَلَيَّ الْحَبِيبِ! صَلَّى اللهُ عَلَيَّ مُحَمَّدٍ
دعوتِ اسلامی کے ہفتہ وار سنتوں بھرے اجتماع میں
پڑھے جانے والے 6 دُرودِ پاک اور 2 دعائیں

﴿1﴾ شبِ جمعہ کا دُرود

اللَّهُمَّ صَلِّ وَسَلِّمْ وَبَارِكْ عَلَى سَيِّدِنَا مُحَمَّدٍ النَّبِيِّ الْأُمِّيِّ

الْحَبِيبِ الْعَالِي الْقَدْرِ الْعَظِيمِ الْجَاءِ وَعَلَىٰ آلِهِ وَصَحْبِهِ وَسَلَّمَ

بزرگوں نے فرمایا کہ جو شخص ہر شبِ جمعہ (جمعہ اور جمعرات کی درمیانی رات) اس دُرود شریف کو پابندی سے کم از کم ایک مرتبہ پڑھے گا موت کے وقت سرکارِ مدینہ صَلَّی اللهُ عَلَيْهِ وَآلِهِ وَسَلَّمَ کی زیارت کرے گا اور قبر میں داخل ہوتے وقت بھی، یہاں تک کہ وہ دیکھے گا کہ سرکارِ مدینہ صَلَّی اللهُ عَلَيْهِ وَآلِهِ وَسَلَّمَ اُسے قبر میں اپنے رَحمت بھرے ہاتھوں سے اُتار رہے ہیں۔⁽³⁾



1... کنز العمال، 80/14، حدیث: 38293

2... مجمع الزوائد، ج 2، ص 380، حدیث: 3019، نماز کے احکام، ص 422

3... افضل الصلوات علی سید السادات، الصلاة السادسة والخمسون، ص ۱۵ ملخصاً



﴿2﴾ تمام گناہ مُعَاف

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى آلِهِ وَسَلَّمَ

حضرت انس رَضِيَ اللهُ عَنْهُ سے روایت ہے کہ تاجدارِ مدینہ صَلَّى اللهُ عَلَيْهِ وَآلِهِ وَسَلَّمَ نے فرمایا: جو شخص یہ دُرُودِ پَاک پڑھے اگر کھڑا تھا تو بیٹھنے سے پہلے اور بیٹھا تھا تو کھڑے ہونے سے پہلے اُس کے گناہ مُعَاف کر دیئے جائیں گے۔⁽¹⁾

﴿3﴾ رَحْمَتِ كِے سَتْرِ دَرِوَازِے

صَلَّى اللهُ عَلَى مُحَمَّدٍ

جو یہ دُرُودِ پَاک پڑھتا ہے تو اُس پر رَحْمَتِ كِے 70 دروازے کھول دیئے جاتے ہیں۔⁽²⁾

﴿4﴾ چھ لاکھ دُرُودِ شَرِيفِ كَا ثَوَابِ

اللَّهُمَّ صَلِّ عَلَى سَيِّدِنَا مُحَمَّدٍ عَدَدَ مَا فِي عِلْمِ اللهِ صَلَاةً دَائِمَةً بِدَوَامِ مُلْكِ اللهِ

حضرت اَحْمَد صَاوِي رَحْمَةُ اللهِ عَلَيْهِ بَعْضُ بَزْرُغُوں سے نقل کرتے ہیں: اِس دُرُودِ شَرِيفِ كُو اِيك بار پڑھنے سے چھ لاکھ دُرُودِ شَرِيفِ پڑھنے كَا ثَوَابِ حَاصِلِ هُو تَا هِي۔⁽³⁾

﴿5﴾ قُرْبِ مُصْطَفَى صَلَّى اللهُ عَلَيْهِ وَآلِهِ وَسَلَّمَ

اللَّهُمَّ صَلِّ عَلَى مُحَمَّدٍ كَمَا تَحِبُّ وَتَرْضَى لَهُ

1... افضل الصلوات على سيد السادات، الصلاة الحادية عشرة، ص ٦٥

2... القول البديع، الباب الثاني، ص ٢٤٤

3... افضل الصلوات على سيد السادات، الصلاة الثانية والخمسون، ص ١٣٩

ایک دن ایک شخص آیا تو حُضُورِ اَلرَّسُولِ صَلَّى اللهُ عَلَيْهِ وَآلِهِ وَسَلَّمَ نے اُسے اپنے اور صدیق اکبر رَضِيَ اللهُ عَنْهُ کے درمیان بٹھالیا۔ اس سے صحابہ کرام رَضِيَ اللهُ عَنْهُمْ کو حیرت ہوئی کہ یہ کون بڑے مرتبے والا ہے! جب وہ چلا گیا تو سرکارِ صَلَّى اللهُ عَلَيْهِ وَآلِهِ وَسَلَّمَ نے فرمایا: یہ جب مجھ پر دُرُودِ پاک پڑھتا ہے تو یوں پڑھتا ہے۔⁽¹⁾

﴿6﴾ دُرُودِ شَفَاعَتِ

اَللّٰهُمَّ صَلِّ عَلٰى مُحَمَّدٍ وَاَنْزِلْهُ الْبَقْعَةَ النَّكَرَةَ عِنْدَكَ يَوْمَ الْقِيَامَةِ
 شافعِ اُمَمِ صَلَّى اللهُ عَلَيْهِ وَآلِهِ وَسَلَّمَ کا فرمانِ مُعْظَم ہے: جو شخص یوں دُرُودِ پاک پڑھے، اُس کے لیے میری شفاعت واجب ہو جاتی ہے۔⁽²⁾

﴿1﴾ ایک ہزار دن کی نیکیاں

جَزَى اللهُ عَنَّا مُحَمَّدًا مَا هُوَ اَهْلُهُ

حضرت ابن عباس رَضِيَ اللهُ عَنْهُمَا سے روایت ہے کہ سرکارِ مدینہ صَلَّى اللهُ عَلَيْهِ وَآلِهِ وَسَلَّمَ نے فرمایا: اس کو پڑھنے والے کے لئے ستر فرشتے ایک ہزار دن تک نیکیاں لکھتے ہیں۔⁽³⁾

﴿2﴾ گویا شبِ قدر حاصل کر لی

فرمانِ مُصْطَفَى صَلَّى اللهُ عَلَيْهِ وَآلِهِ وَسَلَّمَ: جس نے اس دُعا کو 3 مرتبہ پڑھا تو گویا اُس نے شَبِّ قَدْرِ حاصل کر لی۔⁽⁴⁾

1... القول البديع، الباب الاول، ص ۱۲۵

2... الترغيب والترهيب ج ۲ ص ۳۲۹، حديث ۳۱

3... مجمع الزوائد، كتاب الادعية، باب في كيفية الصلاة... الخ، ۱۰/۲۵۴، حديث: ۳۰۵

4... تاريخ ابن عساکر، ۱۵۵/۱۹، حديث: ۴۴۱۵

لَا إِلَهَ إِلَّا اللَّهُ الْحَلِيمُ الْكَرِيمُ، سُبْحَانَ اللَّهِ رَبِّ السَّمَوَاتِ السَّبْعِ وَرَبِّ الْعَرْشِ الْعَظِيمِ
 (علم اور کرم فرمانے والے اللہ پاک کے سوا کوئی عبادت کے لائق نہیں، اللہ پاک ہے، سات آسمانوں اور

عظمت والے عرش کا رب)

صَلُّوا عَلَى الْحَبِيبِ! صَلَّى اللَّهُ عَلَى مُحَمَّدٍ

ہفتہ وار اجتماع کے حلقوں کا شیڈول، 02 اپریل 2026ء

(1): سنتیں اور آداب سیکھنا: 5 منٹ، (2): دعا یاد کرنا: 5 منٹ، (3): جائزہ: 5 منٹ، کل دورانیہ 15 منٹ

مسواک کرنے کی بقیہ سنتیں اور آداب

✽ حضرت عبد اللہ ابن عباس رَضِيَ اللهُ عَنْهُمَا سے روایت ہے کہ مسواک میں 10 خوبیاں (Qualities) ہیں: مُنہ صاف کرتی، مسوڑھے (Gums) مضبوط بناتی ہے، نظر تیز کرتی، بلغم (Phlegm) دُور کرتی ہے، مُنہ کی بدبو ختم کرتی ہے، سُنّت کے موافق ہے، مسواک کرنے والے سے فرشتے خوش ہوتے ہیں، مسواک کرنے سے رب راضی ہوتا ہے، مسواک نیکی بڑھاتی اور معدہ (Stomach) دُرست کرتی ہے ✽ مسواک سیدھے ہاتھ میں اس طرح لیجئے کہ چھوٹی انگلی اس کے نیچے اور بیچ کی تین انگلیاں اوپر اور انگوٹھا سرے پر ہو ✽ مسواک جب ناقابل استعمال ہو جائے تو پھینک مت دیجئے کہ یہ سنت ادا کرنے کا آلہ ہے، احتیاط سے کسی جگہ رکھ دیجئے یا دفن کر دیجئے یا پتھر وغیرہ وزن باندھ کر سمندر میں ڈبو دیجئے۔⁽¹⁾

یاد رہے! روزے کی حالت میں بھی مسواک کرنا سُنّت ہے، البتہ مسواک چبانے سے ریشے چھوٹیں یا مزہ محسوس ہو تو ایسی مسواک نہیں کرنی چاہئے۔⁽²⁾

صَلُّوْا عَلَی الْحَبِیْب! صَلَّی اللهُ عَلَی مُحَمَّد

قیامت کی رُسوائی سے نجات کی دُعا

دُعوتِ اسلامی کے ہفتہ وار سُنّتوں بھرے اجتماع کے شیڈول کے مطابق ”قیامت کی رُسوائی سے نجات کی دُعا“ یاد کروائی جائے گی۔ وہ دُعا یہ ہے:

— — — — —

1... 550 سنتیں اور آداب، صفحہ: 47-50

2... فتاویٰ رضویہ، جلد: 10، صفحہ: 511



اللَّهُمَّ لَا تُخْزِنِي يَوْمَ الْبِئْسِ وَلَا تُخْزِنِي يَوْمَ الْقِيَامَةِ

ترجمہ: اے اللہ! مجھے جنگ کے دن رُسوانہ کرنا اور مجھے قیامت کے دن رُسوانہ کرنا۔ (فیضانِ دعا، ص 317)

صَلُّوا عَلَيَّ الْحَبِيبِ! صَلَّى اللَّهُ عَلَيَّ مُحَمَّدٍ

☆ اجتماعی جائزے کا طریقہ (72 نیک اعمال)

فرمانِ مُصْطَفَى صَلَّى اللَّهُ عَلَيْهِ وَآلِهِ وَسَلَّمَ: (آخرت کے معاملے میں) گھڑی بھر غور و فکر کرنا 60 سال کی عبادت سے بہتر ہے۔ (1)

آئیے! نیک اعمال کا رسالہ پُر کرنے سے پہلے ”اچھی اچھی نیتیں“ کر لیجئے۔

(1) رضائے الہی کے لئے خود بھی نیک اعمال کے رسالے سے اپنا جائزہ لوں گا اور دوسروں کو بھی ترغیب دوں گا۔ (2) جن نیک اعمال پر عمل ہوا اُن پر اللہ پاک کی حمد (یعنی شکر) بجلاؤں گا۔ (3) جن پر عمل نہ ہو سکا اُن پر افسوس اور آئندہ عمل کرنے کی کوشش کروں گا۔ (4) گناہوں سے بچانے والے کسی نیک عمل پر خدا نخواستہ عمل نہ ہوا تو توبہ و استغفار کے ساتھ ساتھ آئندہ گناہ نہ کرنے کا عہد کروں گا۔ (5) بلا ضرورت اپنی نیکیوں (مثلاً فُلاں فُلاں یا اتنے اتنے نیک اعمال پر عمل ہے) کا اظہار نہیں کروں گا۔ (6) جن نیک اعمال پر بعد میں عمل ہو سکتا ہے (مثلاً آج 313 بار درود شریف نہیں پڑھے) تو بعد میں یا کل عمل کر لوں گا۔ (7) نیک اعمال کا رسالہ پُر کرنے کے اصل مقصد (مثلاً خوفِ خدا، تقویٰ، اخلاقیات کی درستی، دینی کاموں میں ترقی وغیرہ) کو حاصل کرنے کی کوشش کروں گا۔ (8) کل بھی نیک اعمال کا رسالہ پُر کروں گا (یعنی اعمال کا جائزہ لوں گا)۔ (9) رسمی خانہ پُری نہیں بلکہ جائزے کے ساتھ نیک اعمال کا رسالہ پُر کروں گا۔

آج جن جن نیک اعمال پر عمل کی سعادت پائی، نیچے دیئے گئے خانوں میں صحیح (یعنی اَلثَّابِت) کا نشان اور عمل نہ ہونے کی صورت میں (0) کا نشان لگائیے۔

توجہ: اپنے ہی رسالے پر نگاہ رکھتے ہوئے جائزہ لیجیے۔

یومیہ 56 ایک اعمال:

- (1) اچھی اچھی نیتیں کیں؟ (2) پانچوں نمازیں باجماعت ادا کیں؟ (3) ہر نماز سے قبل نماز کی دعوت دی؟ (4) رات میں سورۃ الملک پڑھ یا سُن لی؟ (5) ہر نماز کے بعد آیۃ الکرسی، تسبیح فاطمہ، سورۃ الاخلاص پڑھی؟ (6) کنز الایمان سے تین آیات یا صراط الجنان سے دو صفحات ترجمہ اور تفسیر پڑھ یا سُن لئے؟ (7) شجرے کے آوراد پڑھے؟ (8) 313 بار دُرُود شریف پڑھے؟ (9) آنکھوں کو گناہوں سے بچایا؟ (10) کانوں کو گناہوں سے بچایا؟ (11) فضول نظری سے بچتے ہوئے نگاہیں نیچی رکھیں؟ (12) 12 منٹ مکتبۃ المدینہ کی اصلاحی کتاب پڑھی؟ (13) آذان و اقامت کا جواب دیا؟ (14) غُصے کا علاج کیا؟ (15) اپنا جائزہ لیا؟ (16) اپنے نگران کی اطاعت کی؟ (17) آپ اور جی کہہ کر بات کی؟ (18) مدرسۃ المدینہ (بالغین) میں پڑھا یا پڑھایا؟ (19) عیشی کی جماعت سے دو گھنٹے میں گھر پہنچ گئے؟ (20) دو گھنٹے دینی کاموں پر صرف کئے؟ (21) فجر کے لئے جگایا؟ (22) دوسروں کے گھروں میں جھانکنے سے بچے؟ (23) گھر درس ہوا؟ (24) مسجد درسدیا یا سنا؟ (25) سُنّت کے مطابق لباس پہنا؟ (26) زُلفیں رکھنے کی سُنّت پر عمل ہے؟ (27) ایک مُشت داڑھی ہے؟ (28) گناہ ہونے کی صورت میں فوراً توبہ کی؟ (29) سُنّت کے مطابق کھانا کھایا؟ (30) مسلمانوں کو سلام کیا؟ (31) کچھ نہ کچھ سنتوں پر عمل کیا؟ (32) ظہر کی سُنّت قبلیہ فرض سے پہلے ادا کیں؟ (33) شُجْد یا صلوة اللّٰئیل پڑھی؟ (34) اذابین یا اشراق و چاشت پڑھیں؟ (35) عصر یا عشا کی سُنّت قبلیہ پڑھیں؟ (36) 12 دینی کام میں سے ایک دینی کام کی ترغیب دلائی؟ (37) دوسروں سے مانگ کر چیزیں تو استعمال نہیں کی؟ (38) جھوٹ، غیبت اور پُغلی سے بچے؟ (39) کچھ نہ کچھ وقت ”دعوت اسلامی کا چینل“ دیکھا؟ (40) ذاتی دوستی تو نہیں کی؟ (41) وقت پر قرض ادا کر دیا؟ (42) عاجزی کے ایسے الفاظ تو نہیں بولے جن کی تائید دل نہ کرے؟ (43) صفائی اور سلیقہ کا خیال رکھا؟ (44) مسلمانوں کے عیوب کی پردہ پوشی کی؟ (45) تفسیر سننے سنانے کے حلقے میں شرکت کی؟ (46) کچھ نہ کچھ جائز کام سے پہلے بِسْمِ اللّٰہ پڑھی؟ (47) ایریا درس دیا، یا سنا؟ (48) والدین اور پیر و مرشد کو ایصالِ ثواب کیا؟ (49) اِسْرَاف سے بچے؟ (50) ٹریفک قوانین کی پابندی کی؟ (51) تنظیمی طریقہ کار کے مطابق مسئلہ حل کیا؟ (52) زبان کے گناہوں سے بچے؟ (53) فضول باتوں سے بچے؟ (54) مذاق مسخری، طنز، دل آزاری اور قہقہہ لگانے سے بچے؟ (55) عمامہ شریف باندھا؟ (56) ماں باپ کا ادب کیا؟

قتل مدینہ کارکردگی

☆ لکھ کر گفتگو 12 مرتبہ ☆ اشارے سے گفتگو 12 مرتبہ ☆ نگاہیں گاڑے بغیر گفتگو 12 مرتبہ

ہفتہ وار 9 نیک اعمال

(57) اسلامی بہنوں کے ہفتہ وار اجتماع میں کسی نہ کسی اسلامی بہن کو گھر سے بھیجا؟ (58) ہفتہ وار مدنی مذاکرہ دیکھا یا سنا؟ (59) ہفتہ وار اجتماع میں اول تا آخر شرکت ہوئی؟ (60) ایک دن راہِ خدا میں دیا؟ (61) مریض یا ڈکھیارے کی عیادت یا غمخواری اور کسی کے انتقال پر تعزیت کی؟ (62) ہفتے میں کسی بھی دن روزہ رکھا؟ (63) ہفتہ وار رسالہ پڑھ یا سنا؟ (64) علاقائی دورہ کیا؟ (65) پہلے آنے والے اور اب نہ آنے والے اسلامی بھائیوں کو اپنی ماحول سے وابستہ کیا؟

دعائے امیرِ اہل سنت

یا اللہ پاک! جو کوئی سچے دل سے نیک اعمال پر عمل کرے، روزانہ جائزہ لے کر رسالہ پڑ کرے اور ہر اسلامی ماہ کی پہلی تاریخ کو اپنے ذمہ دار کو جمع کروادیا کرے، اُس کو اس سے پہلے موت نہ دینا جب تک یہ کلمہ نہ پڑھ لے۔ امین بجاہِ النبی الامین صَلَّی اللہُ عَلَیْہِ وَاٰلِہٖ وَسَلَّم

صَلُّوْا عَلَی الْحَبِیْب! صَلَّی اللہُ عَلَی مُحَمَّد